

**УПАТСТВО ЗА ИЗБОР НА ПРЕТСЕДАТЕЛ И ЧЛЕНОВИ НА
ФАКУЛТЕТСКО СТУДЕНТСКО СОБРАНИЕ
НА ФАКУЛТЕТОТ ЗА ШУМАРСКИ НАУКИ, ПЕЈЗАЖНА
АРХИТЕКТУРА И ЕКОИНЖЕНЕРИНГ „ХАНС ЕМ“
ЗА УЧЕБНА 2020/2021 ГОДИНА**

I. ОПШТИ ОДРЕДБИ

Предмет на регулирање

Член 1

- (1) Со овие Правила за избор на претседател и членови на Факултетското студентско собрание се уредува постапката за избор на претседател и членови на Факултетското студентско собрание на факултетот, преку онлајн избори, во случај на вонредни околности (епидемија, поплава, земјотрес, воена и вонредна состојба и сл.) и други прашања кои се однесуваат на спроведувањето на изборите за претседател и членови на Факултетското студентско собрание во вонредни околности.

Избирачко право, општи начела и услови за спроведување на изборите

Член 2

- (1) На изборите за претседател и членови на Факултетското студентско собрание, право да избираат имаат сите студенти кои се запишани на студии во учебната година/семестар во кој/а се избира претседателот и членовите на Факултетското студентско собрание.
- (2) Претседателот и членовите на Факултетското студентско собрание, се избираат на непосредни, фер и демократски избори со тајно гласање, со мандат од една година, со право на уште еден избор.
- (3) Деканот на факултетот ги обезбедува сите услови (просторни, технички, финансиски и др.) за спроведување на изборите за претседател и членови на Факултетското студентско собрание, како и потребната помош на изборните органи во извршувањето на нивните задачи.

Изборите за претседател и членови на Факултетското студентско собрание се реализираат со помош на средства за електронска комуникација односно open source алатка LimeSurvey технички поддржано од Факултетот за електротехника и информациски технологии.

Избор на членови во Факултетското студентско собрание

Член 3

- (1) Бројот на претставници во Факултетското студентско собрание е утврден со Статут на факултетот.
- (2) За член на Факултетското студентско собрание може да биде избран студент на Факултетот кој има запишано зимски семестар во учебната 2020/2021 година.

- (3) Претставниците (членовите) во Факултетското студентско собрание се избираат на избори спроведени во согласност со Статутот на факултетот, Одлуката за распишување на избори и со овие Правила.

Избор на претседател на Факултетско студентско собрание

Член 4

- (1) На изборите за претседател на Факултетското студентско собрание се избира еден претседател.
- (2) За претседател на Факултетското студентско собрание може да биде избран секој студент на Факултетот кој има запишано зимски семестар од учебната 2020/21 година и кој ги положил сите испити заклучно со трет семестар.
- (3) Претседателот во Факултетското студентско собрание се избира на избори спроведени во согласност со Статутот на факултетот и со овие Правила.

II. РАСПИШУВАЊЕ НА ИЗБОРИТЕ И ОПШТИ УСЛОВИ ЗА НИВНО СПРОВЕДУВАЊЕ

Одлука за распишување на избори

Член 5

- (1) Изборите за претседател и членови на Факултетското студентско собрание, со одлука ги распишува деканот на факултетот во рок од 30 дена пред нивното одржување.
- (2) Доколку деканот на факултетот не ги распише изборите за претседател и членови на Факултетското студентско собрание, во рок од 30 дена пред нивното одржување, изборите ги распишува ректорот на Универзитетот во рок од 3 дена од истекот на рокот од 30 дена пред одржување на изборите.
- (3) Во одлуката за распишување на избори за претседател и членови на Факултетското студентско собрание, деканот именува изборна комисија која ќе ги спроведе изборите.
- (4) Одлуката за распишување на изборите се објавува на веб страницата на Факултетот.

Место и време за спроведување на изборите

Член 6

- (1) Изборите за претседател и членови на Факултетското студентско собрание ќе се одржат на 15.02.2021 година (понеделник) од 10-14 часот.
- (2) Изборите за претседател и членови на Факултетското студентско собрание се реализираат преку лиценцирана платформа за електронското гласање која ја гарантира тајноста на гласањето.

- (3) Платформата за релизирање на изборите ја одржува Факултетот за електротехника и информациски технологии – Скопје, при Универзитетот „Св. Кирил и Методиј“ – Скопје.
- (4) Платформата која се користи за електронски избори на претставници на студентите во Факултетското студентско собрание и за претседател на Факултетското студентско собрание се утврдува со одлука на Универзитетското студентско собрание.

III. ОРГАНИ ЗА СПРОВЕДУВАЊЕ НА ИЗБОРИТЕ

Изборни органи

Член 7

Органи надлежни за спроведување на изборите за претседател и членови на Факултетското студентско собрание се Изборната комисија и избирачките одбори.

Изборна комисија

Член 8

- (1) Изборната комисија која ќе ги спроведе изборите за претседател и членови на Факултетско студентско собрание ја именува деканот на факултетот со одлука за распишување на избори.
- (2) Во изборната комисија членуваат двајца наставници, односно соработници и тројца студенти.
- (3) Членовите на изборната комисија не можат да бидат во исто време и членови на избирачки одбор, кандидати на избори за претседател и членови на Факултетско студентско собрание, и претседател или членови на Факултетско студентско собрание со важечки мандат.
- (4) Изборната комисија работи и одлучува доколку се присутни најмалку три члена, од кои најмалку двајца студенти.
- (5) Изборната комисија одлучува со мнозинство гласови од вкупниот број на членови, при што за одлуката мора да гласаат најмалку еден наставник односно соработник и најмалку двајца студенти.

Надлежност на изборната комисија

Член 9

- (1) Изборната комисија за спроведување на изборите за претседател и членови на Факултетското студентско собрание се грижи подготовката и спроведувањето на изборите да бидат во согласност со Правилата и врши надзор над работата на избирачките одбори.

(2) Изборната комисија:

- утврдува Правила со кои се регулира изборната постапка и нејзиното работење и одлучување во спроведувањето на изборната постапка;
- определува термини за спроведување на собири на студенти по студиски години/студиски програми;
- донесува одлука со која констатира дали предложените кандидати ги исполнуваат, односно не ги исполнуваат условите за избор на претседател и членови на Факултетско студентско собрание;
- расправа и одлучува по приговори за неправилности на постапката за кандидирање, гласање и сумирање на гласовите;
- именува членови и заменици на избирачки одбори најдоцна 7 (седум) дена пред одржување на изборите;
- го утврдува Избирачкиот список;
- по предлог на избирачкиот одбор го утврдува изгледот на формуларот за електронско гласање за избор на претседател и членови на Факултетско студентско собрание;
- го утврдува начинот на гласање и пребројување на гласовите;
- ја надгледува работата на избирачките одбори и им дава упатства за спроведување на изборите согласно Правилата;
- ги утврдува изборни резултати и составува записник за резултатите од гласањето на изборите;
- ги утврдува обрасците за записници и други акти кои се изготвуваат за спроведување на изборите;
- дава појаснувања и упатства за примената на Правилата;
- врши други работи со цел спроведување на изборите.

Избирачки одбор

Член 10

- (1) Избирачкиот одбор е составен од двајца студенти и еден наставник односно соработник и нивни заменици кои ги именува Изборната комисија од член 8 на овие Правила.
- (2) Избирачкиот одбор има два надворешнит членови именувани од страна на Факултетот за електротехничка и информациски технологии – Скопје, кои помагаат при реализацијата на електронските избори.
- (3) Надворешните членови на избирачкиот одбор немаат право на глас при носењето на одлуките.
- (4) Членовите на избирачкиот одбор не можат да бидат во исто време и членови на изборна комисија, кандидати на избори за претседател и членови на Факултетско студентско собрание, и претседател или членови на Факултетско студентско собрание со важечки мандат.
- (5) Избирачкиот одбор непосредно ја спроведува постапката на гласањето согласно Правилата.
- (6) Избирачките одбори се определуваат најдоцна 7 (седум) дена пред одржување на изборите.

Надлежност на избирачки одбор

Член 11

- (1) Избирачкиот одбор се грижи за спроведување на гласањето во согласност со Правилата.
- (2) Избирачкиот одбор:
 - Го испраќа линкот за гласање до студентите со право на глас на денот на изборите;
 - обезбедува правилност и тајност на гласањето;
 - обезбедува слободно и мирно одржување на гласањето;
 - го предлага изгледот на формуларот за гласање;
 - ги сумира и утврдува резултатите од гласањето на избирачкото место во присуство на членовите на Изборната комисија;
 - составува записник за гласањето на избирачкото место и за резултатите од гласањето на избирачкото место;
 - врши други работи поврзани со спроведување на гласањето.

IV. КАНДИДАТУРА

Кандидатура за избор на претседател и членови на Факултетско студентско собрание

Член 12

- (1) Кандидатите за претседател и членови на Факултетското студентско собрание се утврдуваат на собири на студенти.
- (2) Кандидатурите се доставуваат во временски период кој ќе го определи Изборната комисија.
- (3) Сите дополнителни кандидатури кои ќе бидат поднесени, по завршување на собири на студенти односно по рокот за поднесување кандидатури нема да се разгледуваат.
- (4) Изборната комисија од член 8 на овие Правила, во согласност со одлуката за распишување избори, донесува одлука со која констатира дали предложените кандидати ги исполнуваат, односно не ги исполнуваат, условите и истата ја објавува на веб страницата на факултетот.
- (5) Против одлуката од став 6 на овој член право на приговор имаат студентите кои поднеле изјава за кандидатура.

Приговор за неправилности во постапката за кандидирање

Член 13

- (1) Право на приговор за неправилности во постапката за кандидирање на претседател и членови на Факултетско студентско собрание имаат студентите кои имаат поднесено изјава за кандидатура.
- (2) Приговорот се поднесува во пишана форма, преку Архивата на Факултетот или

преку официјалниот мејл на факултетот, до Изборната комисија, во рок од 24 часа од објавувањето на Одлуката на Изборната комисија за констатирање на кандидатите за избор на претседател и членови на Факултетското студентско собрание.

- (3) Приговорот треба да содржи име и презиме на подносителот, доказ и образложение на причините поради кои се поднесува.
- (4) Изборната комисија расправа и одлучува по поднесениот приговор во рок од 24 часа, односно на првиот нареден работен ден од неговото поднесување.
- (5) Изборната комисија ќе го отфрли приговорот доколку истиот е ненавремен, непотполн или очигледно неоснован.
- (6) Изборната комисија ќе го одбие приговорот доколку истиот не е основан.
- (7) Ако приговорот е основан, комисијата донесува одлука со која се отстранува неправилноста.

V. ПОСТАПКА ЗА СПРОВЕДУВАЊЕ НА ИЗБОРИТЕ И УТВРДУВАЊЕ НА ИЗБОРНИТЕ РЕЗУЛТАТИ

Предизборни промотивни активности (кампања)

Член 14

- (1) Сите кандидати чии кандидатури се потврдени со одлука на Изборната комисија можат да организираат свое претставување и да истакнуваат промотивни материјали на местата определени за таа намена од Изборната комисија.
- (2) Изборната комисија се грижи во рамките на своите надлежности за рамномерна застапеност и еднаков пристап до можности за промоција.
- (3) Промотивните активности од овој член започнуваат од моментот на констатирање на кандидатурите и завршуваат до денот на изборите.

Избирачки список и изводи од Избирачки список

Член 15

- (1) Избирачкиот список го утврдува Изборната комисија од член 8 на овие Правила најдоцна 10 дена пред одржувањето на изборите и истиот го објавува на веб страницата на Факултетот почитувајќи ги правилата за заштита на лични податоци.
- (2) Избирачкиот список се води според изворната евиденција на студенти што ја води Факултетот.
- (3) Избирачкиот список содржи име и презиме на студентите, број на индекс на студентот, статус на студентот според студиска програма, циклус и студиска година, како и официјална мејл адреса на студентот преку која ќе го добие линкот за гласање.
- (4) Секој студент може да изврши увид во избирачкиот список и да побара исправка или дополнување на избирачкиот список, со поднесување на барање преку Архивата или преку официјалниот мејл на факултетот, најдоцна пет дена пред одржување на изборите.

- (5) По поднесеното барање, Изборната комисија одлучува без одлагање. Одлуката на изборната комисија е конечна.

Предавање на изборниот материјал

Член 16

- (1) Изборната комисија најдоцна 4 дена пред денот на гласањето, ги испраќа избирачкиот список и утврдените кандидатури до избирачкиот одбор.
- (2) Избирачкиот одбор најдоцна 1 ден пред гласањето до Изборната комисија испраќа линк за гласање преку кој Изборната комисија ќе изврши увид во електронската форма за гласање.
- (3) По приемот на линкот за гласање, Изборната комисија пополнува записник за прием на линкот за гласање и утврдува дали формуларот за гласање одговара на испратените податоци за кандидатурите.

Формулар за гласање

(гласачко ливче)

Член 17

- (1) Формуларот за гласање го утврдува избирачкиот одбор кој го испраќа до Изборната комисија која треба да ја потврди валидноста на формуларот за гласање.
- (2) Формуларот за гласање содржи:
 - назив на факултетот,
 - дата на гласање
 - листа на кандидати за претседател односно членови на Факултетско студентско собрание по азбучен ред, со реден број пред името и презимето на секој кандидат/кандидатка
 - напомена дека се заокружуваат онолкув број редни броеви, колку што се избираат кандидати/кандидатки за избор на претседател односно членови на Факултетско студентско собрание според студиски години, програми и циклуси.

Спроведување на изборите

Член 18

- (1) Гласањето за избор на претседател и членови на Факултетско студентско собрание се одвива на местото и во времето предвидено со Одлуката за распишување на избори и Правилата.
- (2) Во моментот на почетокот на гласањето, секој студент добива линк за гласање на својот официјален студентски мејл регистриран во IKNOW системот.
- (3) Секој линк за гласање може да се отвори само еднаш.
- (4) Откако студентот ќе гласа преку формуларот за гласање, го потврдува својот глас.
- (5) Студентот на својот мејл добива потврда за дадениот глас.

Сумирање и утврдување на резултатите од гласањето

Член 19

- (1) По истекот на времето за гласање, избирачкиот одбор го затвара пристапот до формуларот за гласање и ја презема датабазата на дадените гласови.
- (2) Избирачкиот одбор констатира колку гласови освоил секој од кандидатите.
- (3) Избирачкиот одбор ги констатира неправилностите во спроведувањето на гласањето и евентуалните забелешки на членовите или замениците членови на избирачкиот одбор ги внесува во записник.
- (4) За конституираните податоци од ставовите 1, 2 и 3 од овој член се води записник кој го потпишуваат тројца од членовите или замениците членови на избирачкиот одбор.
- (5) Формуларот за гласање се смета за важечки доколку може да се утврди волјата на студентот кој гласал, односно може да се утврди за кој кандидат студентот гласал.
- (6) Неважечки формулар за гласање се смета формулар за гласање на кој се заокружени повеќе кандидати од бројот на членови кои се избираат или ако формуларот за гласање е непополнет.
- (7) На изборите за претседател односно преставник на Факултетското студентско собрание за избран се смета кандидатот кој освоил најголем број на гласови.
- (8) Ако за едно или повеќе места за член односно членови или претседател, два или повеќе кандидати имаат ист број на гласови Изборната комисија го одредува претставникот односно претседателот по пат ждрепка во присуство на кандидатите.
- (9) Записникот заедно со целиот изборен материјал се предава на Изборната комисија.

Резултати од одржаните избори

Член 20

- (1) Изборната комисија ги утврдува првичните резултати од одржаните избори и ги објавува на веб страницата на Факултетот најдоцна 24 часа по завршување на гласањето.
- (2) Против првичните резултати од ставот 1 на овој член, секој кандидат може да поднесе образложен приговор во рок од 24 часа односно првиот нареден работен ден сметајќи од денот на нивното објавување.
- (3) Приговорот се поднесува во пишана форма, преку Архивата на Факултетот или преку официјалниот мејл на факултетот, до Изборната комисија. Изборната комисија одлучува по поднесените приговори во рок од 24 часа, односно на првиот нареден работен ден, од денот на нивното поднесување.
- (4) Приговорот треба да содржи име и презиме на подносителот, доказ и образложение на причините поради кои се поднесува.
- (5) Изборната комисија со решение ќе ги отфрли ненавремените приговори, приговорите поднесени од неовластено лице како и очигледно неоснованите приговори.
- (6) Ако приговорот е неоснован изборната комисија ќе донесе одлука со која приговорот се одбива.
- (7) Ако приговорот е основан, изборната комисија ќе ги отстрани неправилностите.

- (8) Во случај да нема поднесени приговори, ако приговорите се отфрлени или одбигени, резултатите стануваат конечни и како такви се објавуваат на веб страницата на Факултетот, по што изборниот процес се смета за завршен.

Поништување и прегласување

Член 21

- (1) Доколку Изборната комисија утврди неправилности во спроведувањето на изборите кои влијаат или можат да влијаат на резултатите, тогаш ќе ги поништи изборите и за тоа ќе го извести Деканот кој може да одлучи повторно да ги распише.
- (2) Гласањето на гласачко место може да се поништи доколку се случи:
- сериозно нарушување на тајноста на гласањето;
 - сериозно нарушување на платформата за електронското гласање;
 - неовластен пристап до базата генерирана од платформата за електронското гласање;
 - неуспешно испраќање на гласачкиот линк до студентите утврдени на избирачкиот список;
 - или доколку на друг начин сериозно се наруши гласањето и изборниот процес.
- (3) Доколку Изборната комисија одлучи да го поништи гласањето на гласачкото место тогаш прегласувањето се одржува во рок од 7 дена од денот на одржувањето на изборите.

VI. ЗАВРШНИ ОДРЕДБИ

Примена на Правилата

Член 22

- (1) Овие Правила се применуваат од денот на нивното донесување и објавување на веб страницата на факултетот и важат до завршување на изборниот процес поврзан со изборите.

Изборна комисија,

1. Проф. д-р Панде Трајков, с.р.
2. Проф. д-р Македонка Стојановска, с.р.
3. Бисера Доневска, студент, с.р.
4. Вања Трајковска, студент, с.р.
5. Бојан Белчовски, студент, с.р.